

हिन्दी प्रादेशिक समाचार

आकाशवाणी चंडीगढ़

(तिथि 25 मार्च 2025, समय 1305 (5 मिनट))

महाराजा अग्रसेन की राजधानी अग्रोहा में आज 41 साल के बाद उत्खनन कार्य शुरू किया जा रहा है। इसका शुभारम्भ हरियाणा के मुख्यमंत्री नायब सिंह सैनी कर रहे हैं। हरियाणा के विरासत एवं पर्यटन मंत्री डा. अरविंद शर्मा ने कहा कि तक्षशिला और मथुरा के ऐतिहासिक व्यापार मार्ग पर स्थित महाराजा अग्रसेन की नगरी अग्रोहा के प्राचीन टीला पर उत्खनन शुरू होने जा रहा है। हरियाणा में सिंधु-सरस्वती सभ्यता के प्राचीन व ऐतिहासिक उदाहरण राखीगढ़ी के बाद अग्रोहा में उत्खनन से इस क्षेत्र के दुनिया से व्यापारिक व सांस्कृतिक संबंधों के ठोस प्रमाण देखने को मिलेंगे, जिससे वैश्विक मंच पर भारत की नगर नियोजन व्यवस्था व विभिन्न अवधि में सांस्कृतिक, व्यापारिक, मानव जीवन शैली का विस्तार रूप प्रदर्शित होगा। डॉ अरविंद शर्मा ने बताया कि अग्रोहा पुरातात्विक स्थल के उत्खनन का काम भारतीय पुरातत्व सर्वेक्षण चंडीगढ़ सर्कल की अधीक्षण पुरातत्वविद **कामेई अथोइलू काबुई** की निगरानी में शुरू होगा। इस कार्य को भारतीय पुरातत्व सर्वेक्षण व पुरातत्व एवं संग्रहालय विभाग हरियाणा की 15 विशेषज्ञों की टीम करेगी।

केन्द्रीय गृह मंत्रालय ने फरीदाबाद में रह रहे 13 विदेशी नागरिकों को भारतीय नागरिकता दी है। मंत्रालय के आदेश अनुसार फरीदाबाद के जिलाधीश विक्रम सिंह ने इन नागरिकों को आज भारतीय संविधान के प्रति निष्ठा की शपथ दिलाई। सभी ने हिंदी में शपथ ली। भारतीय नागरिकता प्राप्त करने वाले 13 लोगों में 4 अफगानिस्तानी और 9 पाकिस्तानी नागरिक शामिल हैं। इनमें अफगानिस्तान से आए नरिंदर कौर, हेम चंद, कविता और सेरीराम के अलावा पाकिस्तान के गुरमुख, शहज़ादी, अनार कली, दुर्गा देवी बागरी, अश्वर लाल महाराज, इंद्र राज बागरी, हरिंदर कौर, अमृत पाल और अबनाश कुमार शामिल हैं।

हरियाणा के विकास एवं पंचायत मंत्री श्री कृष्ण लाल पंवार ने कहा है कि पानीपत से जींद तक सड़क का निर्माण शीघ्र किया जाएगा। उन्होंने कहा कि इसके लिए मुख्यमंत्री नायब सिंह सैनी ने 184 करोड़ रुपए स्वीकृत किए हैं। मंत्री ने कहा है कि पानीपत से दरियापुर मोड़ तक चारमार्गीय सड़क बनाई जाएगी, जो पानीपत जिले का हिस्सा रहेगी। उन्होंने कहा कि इस

चारमार्गीय सड़क के निर्माण पर 92 करोड़ रुपये खर्च किए जाएंगे।श्री पंवार ने बताया कि दरियापुर मोड़ से लेकर जींद तक 10 मीटर चौड़ी सड़क बनेगी और यह सड़क जिला जींद का हिस्सा रहेगी। इस सड़क को बनाने में 92 करोड़ रुपये खर्च किए जाएंगे।पंचायत मंत्री ने बताया कि यह सड़क जिस- जिस गांव से जाएगी उन सभी गांवों में आवश्यकतानुसार पानी की निकासी के लिए नाले बनाने का भी प्रावधान किया जाएगा।

पलवल अनाज मंडी में सरसों की सरकारी खरीद सुचारू रूप से जारी है। पलवल मार्केट कमेटी के सचिव मनदीप सिंह ने बताया कि उन पलवल अनाज मंडी में अभी तक सरकारी खरीद एजेंसी वेयरहाउस द्वारा 220 क्विंटल सरसों की खरीद की गई है। वहीं 380 क्विंटल सरसों की खरीद निजी एजेंसियों द्वारा की गई है। उन्होंने बताया कि जिन किसानों ने ऑनलाइन पोर्टल पर अपना पंजीकरण कराया था उनको मंडी में फसल लाने के लिए फोन के माध्यम से सूचित किया गया है। उन्होंने कहा कि खरीदेको लेकर मंडी में वयपक प्रबंध किए गए हैं। किसानों की सुविधा के लिए हेल्प डेस्क बनाया गया है। फसल लाने वाले किसानों के लिए बिजली, पीने के स्वच्छ पानी की व्यवस्था की गई है। उन्होंने किसानों से अपील की कि वे फसल को सुखाकर व साफ कर मंडी में लाएं ताकि उन्हें फसल का उचित भाव मिल सके।

पानीपत नगर निगम क्षेत्र में 17 करोड़ 85 लाख रुपये की लागत से अत्याधुनिक अग्निशमन केंद्र स्थापित किया जाएगा। मुख्यमंत्री नायब सिंह सैनी ने कल उच्च अधिकार प्राप्त निर्माण क्रय समिति के बैठक में 109 करोड़ 30 लाख रुपये के अनुबंधों को मंजूरी दी। बैठक में हरियाणा के शहरी स्थानीय निकाय मंत्री विपुल गोयल भी मौजूद थे। बैठक में यमुनानगर में स्मार्ट लाइटिंग सिस्टम के लिए 16 करोड़ 50 लाख रुपये की लागत से नई एलईडी लाइट लगाने और मौजूदा स्ट्रीट लाइटों को एलईडी स्ट्रीट लाइटों से बदलने के साथ-साथ एक केंद्रीकृत नियंत्रण और निगरानी प्रणाली पैनल को भी मंजूरी दी गई। इसके अतिरिक्त, अंबाला नगर निगम की सीमा के भीतर एक स्मार्ट स्ट्रीट लाइट सिस्टम के कार्यान्वयन को मंजूरी दी गई।

प्रधानमंत्री नरेंद्र मोदी ने इस महीने की 30 तारीख को आकाशवाणी पर प्रसारित होने वाले **मन की बात** कार्यक्रम के लिए नागरिकों से सुझाव मांगे हैं। यह इस मासिक रेडियो कार्यक्रम की **120वीं कड़ी** होगी। एक सोशल मीडिया पोस्ट में श्री मोदी ने कार्यक्रम के लिए बड़े पैमाने पर सुझाव मिलने पर प्रसन्नता व्यक्त की। उन्होंने कहा कि यह सुझाव सामाजिक भलाई के लिए सामूहिक प्रयासों की शक्ति को दर्शाते हैं। लोग इस कार्यक्रम के लिए अपने विचार और सुझाव **टोल-फ्री नंबर 1800-11-7800** के माध्यम से दे सकते हैं। वे **नरेंद्र मोदी ऐप** या **मायगांव ओपन फोरम** के माध्यम से ऑन-लाइन भी अपने सुझाव साझा कर सकते हैं।